



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

សំណុំរឿង

លេខ : ១៧៩/០០២/២០១១

ចុះថ្ងៃទី ២៦ ខែ មេសា ឆ្នាំ២០១១

សេចក្តីសម្រេច

លេខ : ១១៤/០០២/២០១១ កបធ.ច

ចុះថ្ងៃទី ០៩ ខែ ឧសភា ឆ្នាំ២០១១

ក្រុមប្រឹក្សាធម្មនុញ្ញ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រមលេខ ជស/រកម/០៤៩៨/០៦ ចុះថ្ងៃទី ០៨ ខែ មេសា ឆ្នាំ១៩៩៨ ប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃក្រុមប្រឹក្សាធម្មនុញ្ញ
- បានឃើញព្រះរាជក្រមលេខ នស/រកម/០១០៧/០០៥ ចុះថ្ងៃទី ៣១ ខែ មករា ឆ្នាំ២០០៧ ប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីការរៀបចំនិងការប្រព្រឹត្តទៅនៃក្រុមប្រឹក្សាធម្មនុញ្ញ
- បានឃើញព្រះរាជក្រមលេខ នស/រកម/០២១១/០០៥ ចុះថ្ងៃទី ១៩ ខែ កុម្ភៈ ឆ្នាំ២០១១ ប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃសមាជរដ្ឋសភានិងព្រឹទ្ធសភា
- បានឃើញបទបញ្ជាផ្ទៃក្នុងនៃព្រឹទ្ធសភានៃព្រះរាជាណាចក្រកម្ពុជា
- បានឃើញបទបញ្ជាផ្ទៃក្នុងនៃរដ្ឋសភានៃព្រះរាជាណាចក្រកម្ពុជា
- បានឃើញសេចក្តីសម្រេចរបស់ក្រុមប្រឹក្សាធម្មនុញ្ញលេខ១១៣/០០១/២០១១កបធ.ច ចុះថ្ងៃទី ០១ ខែ កុម្ភៈ ឆ្នាំ២០១១ ប្រកាសថា ច្បាប់ស្តីពីការរៀបចំនិងការប្រព្រឹត្តទៅនៃសមាជរដ្ឋសភានិងព្រឹទ្ធសភា ស្របនឹងរដ្ឋធម្មនុញ្ញ
- បានឃើញលិខិតលេខ ០០៤/១១ ស.ម ចុះថ្ងៃទី ២៦ ខែ មេសា ឆ្នាំ២០១១ របស់សម្តេច **ស៊ីសុវត្ថិ ជិន្ននម្ពន្ធិរក្ស** ប្រធានសមាជស្តីទី ស្នើសុំក្រុមប្រឹក្សាធម្មនុញ្ញពិនិត្យធម្មនុញ្ញភាពបទបញ្ជាផ្ទៃក្នុងនៃសមាជរដ្ឋសភានិងព្រឹទ្ធសភា ដែលសមាជរដ្ឋសភានិងព្រឹទ្ធសភាប្រជុំលើកដំបូង នាថ្ងៃទី ២៦ ខែ មេសា

ឆ្នាំ២០១១ បានអនុម័តដោយសំឡេង ១៣១/១៥៥ ហើយដែលអគ្គលេខាធិការដ្ឋានក្រុមប្រឹក្សា-
ធម្មនុញ្ញបានទទួលនៅថ្ងៃទី ២៦ ខែ មេសា ឆ្នាំ២០១១ វេលាម៉ោង ១៦ និង ២០ នាទី ។

ក្រោយពីបានស្តារបម្រុងការណ៍របស់សមាជិករាយការណ៍

ក្រោយពីបានពិភាក្សាត្រឹមត្រូវតាមច្បាប់ហើយ

- យល់ឃើញថា បទបញ្ជាផ្ទៃក្នុងនៃសមាជរដ្ឋសភានិងព្រឹទ្ធសភា ជាបទបញ្ជាផ្ទៃក្នុងមួយពិសេសសម្រាប់
ស្ថាប័ននីតិបញ្ញត្តិកំពូលរដ្ឋសភានិងព្រឹទ្ធសភា អនុវត្តក្នុងកាលៈទេសៈដែលប្រទេសជាតិមានបញ្ហាសំខាន់ៗ
ត្រូវដោះស្រាយ
- យល់ឃើញថា នៅក្នុងដំណើរការនៃកិច្ចប្រជុំសមាជរដ្ឋសភានិងព្រឹទ្ធសភាលើកដំបូង បទបញ្ជាផ្ទៃក្នុង
រដ្ឋសភាត្រូវយកមកអនុវត្ត រហូតដល់សមាជអនុម័តបទបញ្ជាផ្ទៃក្នុងរបស់ខ្លួនបាន
- យល់ឃើញថា រដ្ឋសភានិងព្រឹទ្ធសភាបានអនុវត្តត្រឹមត្រូវតាមបែបបទដែលមានចែងក្នុងច្បាប់ស្តីពីការ
រៀបចំនិងការប្រព្រឹត្តទៅនៃសមាជរដ្ឋសភានិងព្រឹទ្ធសភា ក្នុងការរៀបចំបទបញ្ជាផ្ទៃក្នុងនេះ
- យល់ឃើញថា លិខិតរបស់សម្តេច **ស៊ីសុវត្ថិ ជិនមុនីរក្ស** ប្រធានសមាជស្តីទី ស្របនឹងមាត្រា ១៤០ថ្មី
នៃរដ្ឋធម្មនុញ្ញ និង មាត្រា ១៦ថ្មី នៃច្បាប់ស្តីពីការរៀបចំនិងការប្រព្រឹត្តទៅនៃក្រុមប្រឹក្សាធម្មនុញ្ញ ។
ដូច្នេះ ក្រុមប្រឹក្សាធម្មនុញ្ញអាចទទួលយកសំណើសុំពិនិត្យធម្មនុញ្ញភាពនេះ មកពិនិត្យបាន
- យល់ឃើញថា សមាជរដ្ឋសភានិងព្រឹទ្ធសភាលើកដំបូង បានអនុម័តបទបញ្ជាផ្ទៃក្នុងនៃសមាជរដ្ឋសភា
និងព្រឹទ្ធសភា នៅថ្ងៃទី ២៦ ខែ មេសា ឆ្នាំ ២០១១ ដោយទទួលបានសំឡេងចំនួន ១៣១/ ១៥៥ ស្រប
តាមមាត្រា១៤ ជំពូកទី៤ អំពីអន្តរបញ្ញត្តិ នៃច្បាប់ស្តីពីការរៀបចំនិងការប្រព្រឹត្តទៅនៃសមាជរដ្ឋសភា
និងព្រឹទ្ធសភា ដែលប្រកាសឱ្យប្រើដោយព្រះរាជក្រមលេខ នស/រកម/០២១១/០០៥ ចុះថ្ងៃទី ១៩
ខែ កុម្ភៈ ឆ្នាំ២០១១ ដែលចែងថា " សមាជប្រជុំលើកដំបូងរបស់ខ្លួន ក្នុងរយៈពេល៦០ (ហុកសិប) ថ្ងៃ
យ៉ាងយូរក្រោយពេលច្បាប់នេះចូលជាធរមាន ដើម្បីពិនិត្យនិងអនុម័តបទបញ្ជាផ្ទៃក្នុងរបស់ខ្លួន ដោយ
មតិភាគច្រើនដាច់ខាតនៃចំនួនសមាជិករដ្ឋសភាទាំងមូល និង ដោយមតិភាគច្រើនដាច់ខាតនៃចំនួន
សមាជិកព្រឹទ្ធសភាទាំងមូល ។ "
- យល់ឃើញថា ទម្រង់នៃការតាក់តែង និង ការអនុម័តបទបញ្ជាផ្ទៃក្នុងនៃសមាជរដ្ឋសភានិងព្រឹទ្ធសភា
ពុំមានអ្វីមិនស្របនឹងរដ្ឋធម្មនុញ្ញទេ
- យល់ឃើញថា **ជំពូកទី១ អំពីបទបញ្ញត្តិទូទៅ** មានពីរប្រការ ដែលកំណត់អំពីការរៀបចំនិងការ
ប្រព្រឹត្តទៅនៃសមាជរដ្ឋសភានិងព្រឹទ្ធសភា អំពីនីតិវិធីទាំងឡាយដែលត្រូវអនុវត្តក្នុងសមាជ និង អំពី
អធិបតីភាព ព្រមទាំងសមាជិកនៃអង្គសមាជ ពុំមានបទបញ្ញត្តិណា មិនស្របនឹងរដ្ឋធម្មនុញ្ញទេ

- យល់ឃើញថា **ជំពូកទី២ អំពីប្រធាន អនុប្រធាន និង គណៈកម្មាធិការសមាជ** មានបួនប្រការ គឺប្រការ ៣ ដល់ប្រការ៦ ក្នុងនោះ ប្រការ ៣ និង ប្រការ ៦ ចែងអំពីសមាសភាពគណៈកម្មាធិការសមាជ និង អំពីតួនាទីរបស់គណៈកម្មាធិការសមាជ រីឯប្រការ ៤ ចែងអំពីមុខងារប្រធានសមាជ ។ ប្រការ ៣ ប្រការ ៤ និង ប្រការ ៦ នៃបទបញ្ជាផ្ទៃក្នុងនេះស្របទៅនឹងមាត្រា ៦ មាត្រា ៧ នៃច្បាប់ស្តីពីការ រៀបចំនិងការប្រព្រឹត្តទៅនៃសមាជរដ្ឋសភានិងព្រឹទ្ធសភា ព្រមទាំងស្របនឹងរដ្ឋធម្មនុញ្ញ ។ ចំណែកឯ វាក្យខណ្ឌទី១ នៃប្រការ ៥ គឺផ្ទុយនឹងបទប្បញ្ញត្តិវាក្យខណ្ឌទី២ មាត្រា ៤ នៃច្បាប់ស្តីពីការរៀបចំនិង ការប្រព្រឹត្តទៅនៃសមាជរដ្ឋសភានិងព្រឹទ្ធសភា ដែលពុំមានចែងអំពី " អនុប្រធានសមាជ " និង " អនុប្រធានសមាជធ្វើការជួសប្រធានតាមលិខិតផ្ទេរសិទ្ធិ " ទេ ។ ចំពោះវាក្យខណ្ឌទី២ នៃប្រការ ៥ គឺស្របនឹងបទប្បញ្ញត្តិវាក្យខណ្ឌទី៣ មាត្រា ៤ នៃច្បាប់ស្តីពីការរៀបចំនិងការប្រព្រឹត្តទៅនៃសមាជ រដ្ឋសភានិងព្រឹទ្ធសភា និងស្របតាមរដ្ឋធម្មនុញ្ញ
- យល់ឃើញថា **ជំពូកទី៣ អំពីអគ្គលេខាធិការដ្ឋានសមាជ** ដែលមានពីរប្រការ គឺប្រការ ៧ និងប្រការ ៨ ពុំមានបទប្បញ្ញត្តិណាមិនស្របនឹងរដ្ឋធម្មនុញ្ញទេ
- យល់ឃើញថា **ជំពូកទី៤ អំពីរបៀបវារៈ** មានពីរប្រការ គឺប្រការ ៩ និង ប្រការ១០ ដែលចែងអំពី គណៈកម្មាធិការសមាជជាអ្នករៀបចំរបៀបវារៈកិច្ចប្រជុំសមាជ និង អំពីការរៀបចំសំដាប់មុនក្រោយ របស់របៀបវារៈនៃអង្គប្រជុំសមាជ ពុំមានបទប្បញ្ញត្តិណាមិនស្របនឹងរដ្ឋធម្មនុញ្ញទេ
- យល់ឃើញថា **ជំពូកទី៥ អំពីរបៀបប្រជុំសមាជ** មានដប់បួនប្រការ ពីប្រការ ១១ ដល់ប្រការ ២៤ ដែលចែងអំពីការរៀបចំអាសនាគ្រូមនៃសមាជិកសមាជ អំពីប្រធាន អនុប្រធាន និងចំនួនសមាជិក នៅក្នុងក្រុមនីមួយៗ អំពីថ្ងៃប្រជុំនិងទីកន្លែងប្រជុំសមាជ អំពីលិខិតអញ្ជើញ អំពីកូរ៉ូម អំពីការប្រជុំ សមាជ អំពីលេខាធិការសមាជ និងភារកិច្ចរបស់លេខាធិការសមាជ អំពីការជជែកពិភាក្សា និង អំពី វិន័យនៃការជជែកពិភាក្សា ពុំមានបទប្បញ្ញត្តិណាមិនស្របនឹងរដ្ឋធម្មនុញ្ញទេ
- យល់ឃើញថា **ជំពូកទី៦ អំពីការរក្សាសេចក្តីស្ងប់ស្ងាត់ក្នុងពេលប្រជុំ** មានមួយប្រការ គឺប្រការ ២៥ ដែលចែងអំពីការរបស់ប្រធានសមាជ រក្សាការពារមិនឱ្យមានភាពជ្រួលច្របល់ និង ភយន្តរាយកើត មានឡើងដល់សមាជ ហើយប្រធានសមាជអាចសុំអន្តរាគមន៍ពីកម្លាំងនគរបាល ឬកម្លាំងទ័ព ពុំមាន បទប្បញ្ញត្តិណាមិនស្របនឹងរដ្ឋធម្មនុញ្ញទេ
- យល់ឃើញថា **ជំពូកទី៧ អំពីការខាតមកប្រជុំ** មានមួយប្រការ គឺប្រការ ២៦ ដែលកំណត់អំពីអវត្តមាន និងការជូនដំណឹងមកប្រធានសមាជអំពីអវត្តមានរបស់សមាជិកសមាជ ពុំមានបទប្បញ្ញត្តិណាមិនស្រប នឹងរដ្ឋធម្មនុញ្ញទេ

- យល់ឃើញថា **ជំពូកទី៨ អំពីការបញ្ចេញមតិ** មានបីប្រការ គឺប្រការ ២៧ ដល់ប្រការ ២៩ ដែលចែងអំពីវិធីនៃការបញ្ចេញមតិ អំពីនីតិវិធីនៃការបោះឆ្នោតបញ្ចេញមតិរបស់អង្គសមាជិកត្រូវអនុវត្តតាមប្រការ ៣៧ ប្រការ ៣៨ ថ្មី និង ប្រការ ៣៩ នៃបទបញ្ជាផ្ទៃក្នុងនៃរដ្ឋសភា និង កំណត់ចំនួនសំឡេងអនុម័តរបស់សមាជិក ព្រមទាំងការប្រកាសលទ្ធផលនៃការបញ្ចេញមតិរបស់អង្គសមាជិក ពុំមានបទប្បញ្ញត្តិណាមិនស្របនឹងរដ្ឋធម្មនុញ្ញទេ
- យល់ឃើញថា **ជំពូកទី៩ អំពីវិន័យ** មានមួយប្រការ គឺប្រការ ៣០ ដែលកំណត់យកប្រការ ៧៣ ប្រការ ៧៤ ប្រការ ៧៥ និង ប្រការ ៧៩ នៃបទបញ្ជាផ្ទៃក្នុងនៃរដ្ឋសភា សម្រាប់ការអនុវត្តទណ្ឌកម្មខាងវិន័យចំពោះសមាជិកសមាជិក ពុំមានបទប្បញ្ញត្តិណាមិនស្របនឹងរដ្ឋធម្មនុញ្ញទេ
- យល់ឃើញថា **ជំពូកទី១០ អំពីការកែប្រែបទបញ្ជាផ្ទៃក្នុងនៃសមាជរដ្ឋសភានិងព្រឹទ្ធសភា** មានមួយប្រការ គឺប្រការ ៣១ ដែលកំណត់នូវចំនួនសមាជិកសមាជិកដែលអាចសុំកែប្រែបទបញ្ជាផ្ទៃក្នុង និងចំនួនសំឡេងនៃការអនុម័ត ពុំមានបទប្បញ្ញត្តិណាមិនស្របនឹងរដ្ឋធម្មនុញ្ញទេ
- យល់ឃើញថា នៅក្នុងគ្រប់ជំពូក និងប្រការទាំងអស់នៃបទបញ្ជាផ្ទៃក្នុងនៃសមាជរដ្ឋសភានិងព្រឹទ្ធសភា ពុំមានបទប្បញ្ញត្តិណាមិនស្របនឹងរដ្ឋធម្មនុញ្ញទេ លើកលែងតែវាក្យខណ្ឌទី១ នៃប្រការ ៥ ។

សម្រេច

មាត្រា ១- បទបញ្ជាផ្ទៃក្នុងនៃសមាជរដ្ឋសភានិងព្រឹទ្ធសភា ដែលសមាជរដ្ឋសភានិងព្រឹទ្ធសភាបានអនុម័តកាលពីថ្ងៃទី ២៦ ខែ មេសា ឆ្នាំ២០១១ ត្រូវបានប្រកាសថា ស្របនឹងរដ្ឋធម្មនុញ្ញ លើកលែងតែវាក្យខណ្ឌទី១ នៃប្រការ ៥ ។

មាត្រា ២- សេចក្តីសម្រេចនេះ ធ្វើនៅរាជធានីភ្នំពេញ ថ្ងៃទី ០៩ ខែ ឧសភា ឆ្នាំ២០១១ ក្នុងកិច្ចប្រជុំពេញអង្គនៃក្រុមប្រឹក្សាធម្មនុញ្ញ ជាសេចក្តីសម្រេចស្ថាពរ បិទផ្លូវតវ៉ា ហើយមានអានុភាពអនុវត្តទៅលើអំណាចទាំងអស់ ដែលមានចែងក្នុងរដ្ឋធម្មនុញ្ញ និង ត្រូវចុះផ្សាយក្នុងរាជកិច្ច ។

រាជធានីភ្នំពេញ ថ្ងៃទី ០៩ ខែ ឧសភា ឆ្នាំ២០១១

ជ. ក្រុមប្រឹក្សាធម្មនុញ្ញ
ប្រធាន
ឯក សំអុល